

سلام اس پر کہ جس نے بادشاہی میں فقیری کی  
دُرود اس پر کہ جس کا نام لے کر پُھول کھلتے ہیں

اردو کی ایک بہترین نعت

# ظہورِ قدسی

از

ماہر القادری

①

پیشکش

حمید اے صفی

عبد الغفار شکیل

ابن ابی سہل

بِسْمِ اللّٰهِ الرَّحْمٰنِ الرَّحِیْمِ

کچھ اس نعت کے بارے میں

اللہ جل جلالہ کا تمام انسانوں پر احسانِ عظیم ہے کہ اُس نے حضرت محمد مصطفیٰ کو پیدا کیا جو اللہ کے محبوب و افضل ترین پیغمبر، خیر البشر، برگزیدہ بندے، انسانِ کامل اور رحمت للعالمین ہیں۔ وَرَفَعْنَا لَكَ ذِكْرَكَ کہہ کر قرآن مجید میں خود ہی رب العالمین نے آپ کی ذات و اعلیٰ صفات، عظمت و شان اور مقام و مرتبے کا تذکرہ کیا ہے اور کئی آیتوں میں بھی آپ کی مدح و تعریف کی ہے تو کس بندے کی زبان یا قلم میں طاقت ہے کہ اس سے بڑھ کر آپ کی تعریف و توصیف کر سکے۔

ہاں آپ کے اُمتی آپ پر درود و سلام کا نذرانہ پیش کرنے کو بڑی سعادت سمجھتے ہیں تو علماء سیرتِ پاک پر کتابیں اور شاعرِ نعتیں لکھ کر رسول اکرم سے اپنے تعلق کو مضبوط و مستحکم کرتے ہیں اور آپ سے اپنی محبت و عقیدت کا اظہار کرتے ہیں۔

عربی فارسی کے شاعروں کی طرح اردو کے بہت سے شاعروں نے بھی ان گنت نعتیں لکھی ہیں۔ شبلی، حالی، اقبال، ظفر علی خاں اور بہت سے شاعروں کی بہترین نعتیں مشہور و مقبول اور ہمارا قیمتی ادبی ورثہ ہیں۔

ماہر القادری مرحوم کی نعت ”ظہور قدسی“ بھی اردو کی ایک

LIBR

KUL

بہترین نعت ہے جو بہت عرصہ پہلے شائع ہوئی تھی مگر اب نایاب ہے۔ آپ اسے پڑھیں گے تو ہر ہر شعر پر جھوم جھوم اٹھیں گے خصوصاً عورتیں بچے اور بچیاں۔ زبان کبھی سبحان اللہ اور کبھی صلی اللہ علیہ و صلعم کہنے لگے گی۔ پڑھئے اور دیکھئے کہ اس کا ایک ایک شعر کتنا خوبصورت، شگفتہ، سادہ، رواں اور پُر اثر ہے۔ میلاد کی محفلوں میں یہ شوق سے پڑھی اور سنی جائے گی۔

نعت کی ابتداء صبح میلاد النبی سے ہو کر رسول اللہ کی سیرت کے مختلف پہلوؤں اور پیغام پر روشنی ڈالتی ہوئی سلام و درود پر ختم ہوتی ہے۔ اللہ نے ہمیں اس نعت کو دوبارہ شائع کرنے کی سعادت نصیب فرمائی اُس کا شکر ادا کرتے ہوئے ہم آپ سے درخواست کرتے ہیں کہ ماہر القادری مرحوم کے حق میں دعا فرمائیں کہ اللہ انھیں روزِ محشر اس کا بہترین صلے دے۔ اور ہمارے آپ کے دلوں کو نورِ محمدی سے منور کر دے اور ہم سب کو آپ کی شفاعت نصیب فرمائے آمین۔

حمید۔ اے۔ صفی

پروفیسر عبدالغفار شکیل

۵۸۴، دسواں کرا اس ویسٹ کنکا پور روڈ،

۲۲۲۳، منڈی محلہ، میسور۔

ساتواں بلاک، جیانگر، بنگلور۔ ۵۶۰۰۸۲

۵۷۰۰۲۱

بِسْمِ اللّٰهِ الرَّحْمٰنِ الرَّحِیْمِ

# ظُہورِ قُدسی

وَمَا أَرْسَلْنَاكَ إِلَّا رَحْمَةً لِّلْعَالَمِينَ  
سحر کا وقت ہے معصوم کلیاں مسکراتی ہیں  
ہوائیں خیر مقدم کے ترانے گنگناتی ہیں  
مئے عشرت چھلکتی ہے ستاروں کے کٹوروں سے  
اُبلتی ہے شرابِ خلد، مٹی کے سکوروں سے  
پسینہ شادمانی سے ہے پھولوں کی جبینوں پر  
بطوں کا دیدنی ہے رقص، تالابوں کے سینوں پر  
چمن میں ہر طرف شبنم کے موتی جھلملاتے ہیں  
نسیم صبح کے جھونکے دلوں کو گدگداتے ہیں  
کھسی جاتی ہے آنکھوں میں گل ولالہ کی رعنائی  
کہ جیسے درحقیقت خاک پر جت اتر آئی  
لٹاتے ہیں دُرِخوش آب، گلزاروں کے فوارے  
خوشی سے جگمگاتے ہیں ثوابت ہوں کہ سیارے

بہارِ شبنم گل چور ہے کیفِ جوانی میں  
 نہا کر جیسے آئی ہے ابھی کوثر کے پانی میں  
 بھلائی کا اُجالا اپنے مرکز پر سمٹ آیا  
 شبابِ رفتہ عالم پلٹ آیا پلٹ آیا  
 خوشی کے گیت گائے جارہے ہیں آسمانوں پر  
 دُرووں کے ترانے ہیں فرشتوں کی زبانوں پر  
 سجائی جارہی ہے محفلِ ہستی قرینے سے  
 وہ جلوے کارفرما ہیں گزر جائیں جو سینے سے  
 طرب کے جوش سے ایک ایک ذرہ مسکراتا ہے  
 زمیں کی آج قسمت پر فلک کو رشک آتا ہے  
 زمیں سے آسماں تک نور کی بارش ہی بارش ہے  
 کسی کی بے نیازی آج سرگرمِ نوازش ہے  
 ستاروں کے کنول جلوہ فگن رنگیں و سادہ ہیں  
 فرشتے بہرِ استقبال ہر سو ایستادہ ہیں  
 اشارے ہو رہے ہیں گلشنِ جنت کے پھولوں میں

وہ رعنائی نظر آتی ہے، مکہ کے ببولوں میں  
 برستے ہیں گہر انوار کے میزابِ رحمت سے  
 کبوتر رقص میں ہیں بامِ کعبہ پر مسرت سے  
 ستارا اوج پر ہے، سنگِ اسود کی سیاہی کا  
 کہ جیسے بھید گھل جائے کسی کی بے گناہی کا  
 مسرت کے اثر سے مثلِ صبحِ خلد ہیں خنداں  
 حرم کے در، مینا کی وادیاں، عرفات کا میداں  
 ازل کی صبح آئی جلوۂ شامِ ابد بن کر  
 کیا ہستی کے محور جہاں نے آخری چکر  
 زمانہ کی فضا میں، انقلابِ آخری آیا  
 پنچھاور کر دیا قدرت نے سب فطرت کا سرمایا  
 ابھی جبریل اترے بھی نہ تھے کعبہ کے منبر سے  
 کہ اتنے میں صدا آئی یہ عبد اللہ کے گھر سے  
 مبارک ہو شہ ہر دوسرا تشریف لے آئے  
 مبارک ہو محمد مصطفیٰ تشریف لے آئے

مبارک غمگسارِ بیکساں تشریف لے آئے  
 مبارک ہو شفیعِ عاصیاں تشریف لے آئے  
 مبارک ہو نبیِ آخری تشریف لے آئے  
 مبارک ہو جہاں کی روشنی تشریف لے آئے  
 مبارک مظہرِ شانِ احد تشریف لے آئے  
 مبارک فاتحِ بدر و احد تشریف لے آئے  
 مبارک ہادیِ دینِ مبیں تشریف لے آئے  
 مبارک رَحْمَةٌ لِلْعَلَمِیْنَ تشریف لے آئے  
 مبارک ہو شہِ کون و مکاں تشریف لے آئے  
 مبارک وجہِ تخلیقِ جہاں تشریف لے آئے  
 مبارک رہبروں کے پیشوا تشریف لے آئے  
 مبارک شمعِ بزمِ انبیاء تشریف لے آئے  
 مبارک دستگیرِ بے نوا تشریف لے آئے  
 مبارک دردمندوں کی دعا تشریف لے آئے  
 مبارک مخبرِ صادق لقب تشریف لے آئے

مبارک سید والانسب تشریف لے آئے  
 مبارک چشمہ صدق و صفا تشریف لے آئے  
 مبارک مہبط وحی خدا تشریف لے آئے  
 مبارک عرش کے مسند نشیں تشریف لے آئے  
 مبارک بزم خلوت کے مکیں تشریف لے آئے  
 مبارک خاتم پیغمبراں تشریف لے آئے  
 مبارک ہو امیر کارواں تشریف لے آئے  
 مبارک زندگی کا مدعا تشریف لے آئے  
 مبارک ہو کہ محبوب خدا تشریف لے آئے  
 مبارک پیکر صبر و رضا تشریف لے آئے  
 مبارک جد شاہ کربلا تشریف لے آئے  
 مبارک قبلہ ارباب دین تشریف لے آئے  
 مبارک صادق الوعد و امین تشریف لے آئے  
 مبارک صبح کو شمس الضحیٰ تشریف لے آئے  
 مبارک رات کو بدر الدجی تشریف لے آئے



مبارک کاشفِ اسرارِ حق تشریف لے آئے  
 مبارک مظہرِ انوارِ حق تشریف لے آئے  
 مبارک دافعِ رنجِ و الم تشریف لے آئے  
 مبارک صاحبِ بھود و کرم تشریف لے آئے  
 مبارک ہو رسولِ مُخْتَشَم تشریف لے آئے  
 مبارک ہو نبیِ محترم تشریف لے آئے  
 مبارک قاسمِ خلد و جہاں تشریف لے آئے  
 حریمِ قدس کے ساکن کہاں تشریف لے آئے  
 وہ آئے جن کے آنے کی زمانہ کو ضرورت تھی  
 وہ آئے جن کی آمد کے لئے بے چین فطرت تھی  
 وہ آئے نعمۂ داؤد میں جن کا ترانہ تھا  
 وہ آئے گریۂ یعقوب میں جن کا فسانہ تھا  
 وہ آئے مہرِ عالم تاب تھا جن کا حسین چہرا  
 وہ آئے جن کے ماتھے پر شفاعت کا بندھا سہرا  
 وہ آئے جن پہ حق کے فضل کی تکمیل ہونی تھی

وہ آئے جن کے ہاتھوں کفر کی تذلیل ہونی تھی  
 وہ آئے جن کی خاطر مُضطرب تھی وادی بطحا  
 وہ آئے جن کے قدموں کے لئے کعبہ ترستا تھا  
 وہ آئے جن کی ٹھوکر پر پنچھاور سَطوتِ دارا  
 وہ آئے جن کے آگے سرد ہر باطل کا انگارہ  
 وہ آئے جن کی آمد ظلم کو پیغامِ بربادی  
 وہ آئے جن کا آنا دہر کو اعلانِ آزادی  
 وہ آئے جن کا آنا باعثِ الطافِ یزداں تھا  
 وہ آئے جن کی پیشانی کا ہر خط شرحِ قرآن تھا  
 وہ آئے جن کو حق نے گود کی خلوت میں پالا تھا  
 وہ آئے جن کے دم سے عرشِ اعظم پر اُجالا تھا  
 وہ آئے جن کو ابراہیمؑ کا نورِ نظر کہئے  
 وہ آئے جن کو اسمعیلؑ کا لختِ جگر کہئے  
 وہ آئے جن کے آنے کو گُلستاں کی سحر کہئے  
 وہ آئے جن کو ختمِ الانبیاء ، خیر البشر کہئے

وہ آئے جن کے ہر نقش قدم کو رہنما کہئے  
 وہ آئے جن کے فرمانے کو فرمانِ خدا کہئے  
 وہ آئے جن کو رازِ گن فکاں کا پردہ در کہئے  
 وہ آئے جن کو حق کا آخری پیغامبر کہئے

يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا

سلام اُس پر کہ جس نے بیکسوں کی دستگیری کی  
 سلام اُس پر کہ جس نے بادشاہی میں فقیری کی  
 سلام اُس پر کہ اسرارِ محبت جس نے سمجھائے  
 سلام اُس پر کہ جس نے زخم کھا کر پھول برسائے  
 سلام اُس پر کہ جس نے خوں کے پیاسوں کو قبائیں دیں  
 سلام اُس پر کہ جس نے گالیاں سن کر دعائیں دیں  
 سلام اُس پر کہ دشمن کو حیاتِ جاوداں دے دی  
 سلام اُس پر ابوسفیان کو جس نے اماں دے دی  
 سلام اُس پر کہ جس کا ذکر ہے سارے صحائف میں  
 سلام اُس پر ہوا مجروح جو بازارِ طائف میں

سلام اُس پر وطن کے لوگ جس کو تنگ کرتے تھے  
 سلام اُس پر کہ گھروالے بھی جس سے جنگ کرتے تھے  
 سلام اُس پر کہ جس کے گھر میں چاندی تھی نہ سونا تھا  
 سلام اُس پر کہ ٹوٹا بوریا جس کا بچھونا تھا  
 سلام اُس پر جو سچائی کی خاطر دکھ اٹھاتا تھا  
 سلام اُس پر جو بھوکا رہ کے اوروں کو کھلاتا تھا  
 سلام اُس پر جو اُمت کے لئے راتوں کو روتا تھا  
 سلام اُس پر جو فرشِ خاک پر جاڑے میں سوتا تھا  
 سلام اُس پر کہ جس کی سادگی درسِ بصیرت ہے  
 سلام اُس پر کہ جس کی ذات فخرِ آدمیت ہے  
 سلام اُس پر کہ جس نے جھولیاں بھر دیں فقیروں کی  
 سلام اُس پر کہ مشکیں کھول دیں جس نے اسیروں کی  
 سلام اُس پر کہ تھا الْفَقْرُ فَخْرِي جس کا سرمایہ  
 سلام اُس پر کہ جس کے جسمِ اطہر کا نہ تھا سایہ  
 سلام اُس پر کہ جس نے فضل کے موتی بکھیرے ہیں

سلام اُس پر بُروں کو جس نے فرمایا کہ ”میرے ہیں“  
 سلام اُس پر کہ جس کی چاند تاروں نے گواہی دی  
 سلام اُس پر کہ جس کی سنگ پاروں نے گواہی دی  
 سلام اُس پر کہ جس نے چاند کو دو ٹکڑے فرمایا  
 سلام اُس پر کہ جس کے حکم سے سورج پلٹ آیا  
 سلام اُس پر فضا جس نے زمانہ کی بدل ڈالی  
 سلام اُس پر کہ جس نے کفر کی قوت کچل ڈالی  
 سلام اُس پر <sup>شکستیں</sup> جس نے دیں باطل کی فوجوں کو  
 سلام اُس پر کہ ساکن کر دیا طوفاں کی موجوں کو  
 سلام اُس پر کہ جس نے کافروں کے زور کو توڑا  
 سلام اُس پر کہ جس نے پنجہ بیداد کو موڑا  
 سلام اُس پر سر شاہنہشی جس نے جھکایا تھا  
 سلام اُس پر کہ جس نے کفر کو نیچا دکھایا تھا  
 سلام اُس پر کہ جس نے زندگی کا راز سمجھایا  
 سلام اُس پر جو خود بدر کے میداں میں آیا تھا

سلام اُس پر بھلا سکتے نہیں جس کا کبھی احساں  
 سلام اُس پر مسلمانوں کو دی تلوار اور قرآن  
 سلام اُس پر کہ جس کا نام لے کر اس کے شیدائی  
 اُلٹ دیتے ہیں تختِ قیصریت، اوجِ دارائی  
 سلام اُس پر کہ جس کے نام لیوا ہر زمانے میں  
 بڑھا دیتے ہیں ٹکڑا سرفروشی کے فسانے میں  
 سلام اُس ذات پر کہ جس کے نام کی عظمت پہ کٹ مرنا  
 مسلمان کا یہی ایماں، یہی مقصد، یہی شیوا  
 سلام اُس ذات پر جس کے پریشاں حال دیوانے  
 سنا سکتے ہیں اب بھی خالد و حیدر کے افسانے  
 درود اُس پر کہ جس کا نام تسکینِ دل و جاں ہے  
 درود اُس پر کہ جس کے خلق کی تفسیر قرآن ہے  
 درود اُس پر کہ جس کی بزم میں قسمت نہیں سوتی  
 درود اُس پر کہ جس کے ذکر سے سیری نہیں ہوتی  
 درود اُس پر تبسم جس کا گل کے مسکرانے میں

درود اُس پر کہ جس کا فیض ہے سارے زمانے میں  
درود اُس پر کہ جس کا نام لے کر پھول کھلتے ہیں  
درود اُس پر کہ جس کے فیض سے دو دوست ملتے ہیں  
درود اُس پر کہ جس کا تذکرہ عین عبادت ہے  
درود اُس پر کہ جس کی زندگی رحمت ہی رحمت ہے  
درود اُس پر کہ جو تھا صدرِ محفل پاکبازوں میں  
درود اُس پر کہ جس کا نام لیتے ہیں نمازوں میں  
درود اُس پر ملکینِ گنبدِ خضرا جسے کہئے  
درود اُس پر شبِ معراج کا دولہا جسے کہئے  
درود اُس پر جسے شمعِ شبتانِ ازل کہئے  
درود اُس پر ابد کی بزم کا جس کو کنول کہئے  
درود اُس پر بہارِ گلشنِ عالم جسے کہئے  
درود اُس ذات پر فخرِ بنی آدم جسے کہئے  
رسولِ مجتبیٰ کہئے، محمدؐ مصطفیٰ کہئے  
وہ جس کو ہادی "ذَع مَا كَدِرَ مَا صَفَا" کہئے

درود اُس پر کہ جو ماہر کی امیدوں کا بلجا ہے  
 درود اُس پر کہ جس کا دونوں عالم میں سہارا ہے

## سیرتِ رحمتِ عالم صلی اللہ علیہ وسلم

کس بیم ورجا کے عالم میں طیبہ کی زیارت ہوتی ہے  
 اک سمت شریعت ہوتی ہے، اک سمت محبت ہوتی ہے  
 اس دل پہ خدا کی رحمت ہو جس دل کی یہ حالت ہوتی ہے  
 اک بار خطا ہو جاتی ہے، سو بار ندامت ہوتی ہے  
 اے صلِ علیٰ! ایک ایک ادا اللہ کی آیت ہوتی ہے  
 ہے روئے محمد پیش نظر قرآن کی تلاوت ہوتی ہے  
 اک وہ بھی مقدر ہوتا ہے اک ایسی بھی قسمت ہوتی ہے  
 بوجہل یوں ہی رہ جاتا ہے، بوذر کو ہدایت ہوتی ہے  
 جو بات وہ فرمادیتے ہیں، معیار صداقت ہوتی ہے  
 دستورِ عمل بن جاتی ہے اور دین میں حجت ہوتی ہے  
 طیبہ کی ببولوں کے کانٹے، پھولوں سے بھی نازک تر نکلے



تلووں کو بھی لذت ملتی ہے، آسودہ طبیعت ہوتی ہے  
 مقصودِ جہاں، محبوبِ خدا اور اس پہ یہ شانِ فقر و غنا  
 کپڑے بھی وہ خود دھولیتے ہیں فاقوں کی بھی عادت ہوتی ہے  
 'اَتَمَمْتُ عَلَيْكُمْ' فرما کر اللہ نے خود اعلان کیا  
 اتمامِ کرم اب ہو تو چکا، بس ختمِ نبوت ہوتی ہے  
 غلامِ غلامانِ بارگاہِ رسالت

ماہر القادری



پیشکش

احقر العباد و طالبانِ دعا

حمید۔ اے۔ صفی

پروفیسر عبدالغفار شکیل

Price Rs. 5/-